

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkkikakesarī
vedāntācāryavaryo me sannidhattāṃ sadā hṛdi॥

॥ *śrī saṅkṣeparāmāyaṇam* ॥

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrimate rāmānujāya namaḥ

॥ śrī saṅkṣeparāmāyaṇam ॥

śrīmān veṅkaṭanāthāryaḥ kavitarṅkikakesarī
vedāntācāryavaryo me sannidhattāṃ sadā hr̥di ॥

॥ śrīmadrāmāyaṇa paṭhanopakrame anusandheyāḥ ślokāḥ ॥

rāmānuja dayāpātraṃ jñānavairāgya bhūṣaṇam |
śrīmadveṅkaṭanāthāryaṃ vande vendāntadeśikam ॥ 1 ॥

lakṣmīnāthasamārambhāṃ nāthayāmunamadhyamām |
asmadācāryaparyantāṃ vande guruparaṃparām ॥ 2 ॥

yo nityamacyutapadāmbujayugmarukma
vyāmohatastaditarāṇi tṛṇāyamene |
asmadgurorbhagavatosya dayaikasindhoh
rāmānujasya caraṇau śaraṇaṃ prapadye ॥ 3 ॥

mātā pitā yuvatayastanayā vibhūtiḥ
sarvaṃ yadeva niyameṇa madanvayānām |
ādyasya naḥ kulapatervakulābhirāmaṃ
śrīmat tadanḡhriyugalaṃ praṇamāmi mūrdhnā ॥ 4 ॥

bhūtaṃ saraśca mahadāhvaya bhaṭṭanātha
śrībhaktisāra kulaśekhara yogivāhān |
bhaktānḡhrireṇu parakāla yatīndra miśrān
śrīmat parāṅkuśamuniṃ praṇatosminityam ॥ 5 ॥

pitāmahasyāpi pitāmahāya
prācetasādeśa phalapradāya |
śrībhāṣyakārottama deśikāya
śrīśaila pūrṇāya namo namastāt ॥ 6 ॥

śuklāambaradharaṃ viṣṇuṃ śaśivarṇaṃ caturbhujam |
prasannavadanaṃ dhyāyet sarvaviḡhnopaśāntaye ॥ 7 ॥

yasya dviradavaktrādyāḥ pāriṣadyāḥ paraśśatam |
viḡhnaṃ niḡhnanti satataṃ viṣvaksenaṃ tamāśraye ॥ 8 ॥

jñānānandamayam devam nirmalasphaṭikākṛtim |
ādhāram sarvavidyānām hayagrīvamupāsmāhe || 9 ||

kūjantam rāmarāmeti madhuraṁ madhurākṣaram |
āruhya kavitāsākhām vande vālmīkikokilam || 10 ||

vālmīkermunisimhasya kavitāvanacāriṇaḥ |
śṛṇvan rāmakathānādam ko na yāti parām gatim || 11 ||

yaḥ piban satatam rāmacaritāmṛtasāgaram |
atrptastam munim vande prācetasamakalmaṣam || 12 ||

goṣpadīkṛtavārāśim maśakīkṛtarākṣasam |
rāmāyaṇamahāmālāratnam vande 'nilātmajam || 13 ||

añjanānandanam vīram jānakīśokanāśanam |
kapīśamakṣahantāram vande laṅkābhayaṅkaram || 14 ||

manojavam mārutatulyavegam
jitendriyam buddhimatām variṣṭham |
vātātmajam vānarayūthamukhyam
śrīrāmadūtam śirasā namāmi || 15 ||

ullaṅghya sindhoḥ salilam salīlam
yaḥ śokavahnim janakātmaajāyāḥ |
ādāya tenaiva dadāha laṅkāṁ
namāmi tam prāñjalirāñjaneyam || 16 ||

añjaneyamatipāṭalānanaṁ
kāñcanādri kamanīyavigraham |
pārijāta tarumūla vāsinam
bhāvayāmi pavamānanandanam || 17 ||

yatra yatra raghunāthakīrtanam
tatra tatra kṛtamastakāñjalim |
bāṣpavāripāripūrṇalocanam
mārutiṁ namata rākṣasāntakam || 18 ||

vedavedye pare puṁsi jāte daśarathātmaje |
vedaḥ prācetasā dāsīt sākṣāt rāmāyaṇātmanā || 19 ||

caritaṃ raghunāthasya śatakoti pravistaram |
ekaikamakṣaram proktaṃ mahāpātakanāśanam || 20 ||

śṛṇvan rāmāyaṇaṃ bhaktyā yaḥ pādaṃ padameva vā |
sa yāti brahmaṇaḥ sthānaṃ brahmaṇā pūjyate sadā || 21 ||

vālmiki giri saṃbhūtā rāmasāgara gāminī |
punāti bhuvanaṃ puṇyā rāmāyaṇa mahānadī || 22 ||

ślokaśārasamākīrṇaṃ sargakallolasaṅkulam |
kāṇḍagrāha mahāmīnaṃ vande rāmāyaṇārṇavam || 23 ||

yaḥ karṇāñjali saṃpuṭairaharahaḥ saṃyak pibatyādarāt
vālmikervadanāravinda galitaṃ rāmāyaṇākhyam madhu |
janma vyādhi jarā vipatti maraṇairatyanta sopadravaṃ
saṃsāraṃ sa vihāya gacchati pumān viṣṇoḥ padam
śāśvatam || 24 ||

tadupagata samāsa sandhiyogam
samamadhuropanatārtha vākya baddham |
raghuvara caritaṃ munipraṇītam
daśaśirasaśca vadham niśāmayadhvam || 25 ||

śrīrāghavaṃ daśarathātmajamaprameyam
sītāpatiṃ raghukulānvayaratnadīpam |
ājānubāhumaravinda dalālayatākṣam
rāmaṃ niśācaravināśakaraṃ namāmi || 26 ||

vaidehīsaḥitaṃ suradrumatale haime mahāmaṇḍape
madhyepuṣpakamāsane maṇimaye vīrāsane susthitam |
agre vācayati prabhañjanasute tattvaṃ munibhyaḥ paraṃ
vyākhyāntaṃ bharatādibhiḥ parivṛtaṃ rāmaṃ bhaje
śyāmalam || 27 ||

āpadāmapahartāraṃ dātāraṃ sarvasaṃpadām |
lokābhirāmaṃ śrīrāmaṃ bhūyo bhūyo namāmyaham || 28 ||

dharmātmā satyasandhaśca rāmo dāśarathiryadi |
pauruṣecā'pratidvandvaḥ śarainaṃ jahi rāvaṇim || 29 ||

tapah svādhyāyanirataṃ tapasvī vāgvidāṃ varam |
nāradaṃ paripapraccha vālmīkirmunipuṅgavam || 30 ||

śrīraghunandana parabrahmaṇe namaḥ

|| atha śrī saṅkṣeparāmāyaṇa prāraṃbhaḥ ||

tapassvādhyāyanirataṃ tapasvī vāgvidāṃ varam |
nāradaṃ paripapraccha vālmīkirmunipuṅgavam || 1 ||

konvasmin sāmprataṃ loke guṇavān kaśca vīryavān |
dharmajñāśca kṛtajñāśca satyavākya dṛḍhavrataḥ || 2 ||

cāritreṇa ca ko yuktaḥ sarvabhūteṣu ko hitaḥ |
vidvān kaḥ kassamarthaśca kaścaikapriyadarśanaḥ || 3 ||

ātmavān ko jitakrodho dyutimān ko'nasūyakaḥ |
kasya bibhyati devāśca jātaroṣasya saṃyuge || 4 ||

etadicchāmyahaṃ śrotuṃ paraṃ kautūhalaṃ hi me |
maharṣe tvaṃ samartha'si jñātumevaṃvidhaṃ naram || 5 ||

śrutvā caitat trilokajño vālmīkernārado vacaḥ |
śrūyatāmiti cāmantrya prahrṣṭo vākyamabravit || 6 ||

bahavo durlabhāścaiva ye tvayā kīrtitā guṇāḥ |
mune vakṣyāmyahaṃ buddhvā tairyuktaśśrūyatāṃ naraḥ || 7 ||

ikṣvākuvaṃśaprabhavo rāmo nāma janaiśśrutaḥ |
niyatātmā mahāvīryo dyutimān dhṛtimān vaśī || 8 ||

buddhimān nītimān vāgmī śrīmān śatrunibarhaṇaḥ |
vipulāṃso mahābāhuḥ kambugrīvo mahāhanuḥ || 9 ||

mahorasko maheṣvāso gūdhajatrurarindamaḥ |
ājānubāhussuśirāḥ sulalāṭassuvikramaḥ || 10 ||

samassamavibhaktāṅgaḥ snigdhavarnaḥ pratāpavān |
pīnavakṣā viśālākṣo lakṣmīvān śubhalakṣaṇaḥ || 11 ||

dharmajñāssatyasandhaśca prajānāṃ ca hite rataḥ |
yaśasvī jñānasampannaḥ śucirvaśyasamādhimān || 12 ||

prajāpatisamaśśrīmān dhātā ripuniṣūdanaḥ |
rakṣitā jīvalokasya dharmasya parirakṣitā || 13 ||

rakṣitā svasya dharmasya svajanasya ca rakṣitā |
vedavedāṅgatattvajño dhanurvede ca niṣṭhitaḥ || 14 ||

sarvaśāstrārthatattvajñaḥ smṛtimān pratibhānavān |
sarvalokapriyassādhuḥ adīnātmā vicakṣaṇaḥ || 15 ||

sarvadā'bhigatassadbhiḥ samudra iva sindhubhiḥ |
āryassarvasamaścaiva sadaikapriyadarśanaḥ || 16 ||

sa ca sarvaguṇopetaḥ kausalyānandavardhanaḥ |
samudra iva gāmbhīrye dhairyena himavāniva || 17 ||

viṣṇunā sadṛśo vīrye somavatpriya darśanaḥ |
kālāgnisadṛśaḥ krodhe kṣamayā pṛthivīsamaḥ || 18 ||

dhanadena samastyāge satye dharma ivāparaḥ |
tamevaṃ guṇasampannaṃ rāmaṃ satyaparākramam || 19 ||

jyeṣṭhaṃ śreṣṭhaguṇairyuktaṃ priyaṃ daśarathassutam |
prakṛtīnāṃ hitairyuktaṃ prakṛtipriyakāmyayā || 20 ||

yauvarājyena saṃyoktumaicchatprītyā mahīpatiḥ |
tasyābhiṣekasambhārān dṛṣṭvā bhāryā'tha kaikayī || 21 ||

pūrvam dattavarā devī varamenamayācata |
vanavāsam ca rāmasya bharatasyābhiṣecanam || 22 ||

sa satyavacanādrājā dharmapāśena saṃyataḥ |
vivāsayāmāsa sutam rāmaṃ daśarathaḥ priyam || 23 ||

sa jagāma vanam vīraḥ pratijñāmanupālayan |
piturvacananirdeśāt kaikeyyāḥ priyakāraṇāt || 24 ||

taṃ vrajantaṃ priyo bhrātā lakṣmaṇo'nujagāma ha |
snehādvinayasampannaḥ sumitrānandavardhanaḥ || 25 ||

bhrātaram dayito bhrātuḥ saubhrātramanudarśayan |
rāmasya dayitā bhāryā nityam prāṇasamāhitā || 26 ||

janakasya kule jātā devamāyeva nirmītā |
sarvalakṣaṇasampannā nārīṇāmuttamā vadhūḥ || 27 ||

sītā'pyanugatā rāmaṃ śasīnaṃ rohiṇī yathā |
paurairanugato dūraṃ pitrā daśarathena ca || 28 ||

śrīṅgiberapure sūtaṃ gaṅgākūle vyasarjayat |
guhamāsādyā dharmātmā niṣādādhipatiṃ priyam || 29 ||

guhena sahito rāmo lakṣmaṇena ca sītayā |
te vanena vanaṃ gatvā nadīstīrtvā bahūdakāḥ || 30 ||

citrakūṭamanuprāpya bharadvājasya śāsanāt |
ramyamāvasathaṃ kṛtvā ramamāṇā vane trayāḥ || 31 ||

devagandharvasaṅkāśāstatra te nyavasan sukham |
citrakūṭaṃ gate rāme putraśokāturastathā || 32 ||

rājā daśarathaḥ svargaṃ jagāma vilapan sutam |
mr̥te tu tasmin bharato vasiṣṭhapramukhairdvijaiḥ || 33 ||

niyujyamāno rājyāya naicchadrājyaṃ mahābalaḥ |
sa jagāma vanaṃ vīro rāmapādaprasādakaḥ || 34 ||

gatvā tu sa mahātmānaṃ rāmaṃ satyaparākramam |
ayācat bhrātaraṃ rāmaṃ āryabhāvapuraskṛtaḥ || 35 ||

tvameva rājā dharmajña iti rāmaṃ vaco'bravīt |
rāmo'pi paramodāraḥ sumukhassumahāyaśāḥ || 36 ||

na caicchatpiturādeśāt rājyaṃ rāmo mahābalaḥ |
pāduke cāsya rājyāya nyāsaṃ dattvā punaḥ punaḥ || 37 ||

nivartayāmāsa tato bharataṃ bharatāgrajaḥ |
sa kāmamanavāpyaiva rāmapādāvupaspr̥śan || 38 ||

nandigrāme'karodrājyaṃ rāmāgamanakāṅkṣayā |
gate tu bharate śrīmān satyasandho jitendriyaḥ || 39 ||

rāmastu punarālakṣya nāgarasya janasya ca |
tatrāgamanamekāgro daṇḍakān praviveśa ha || 40 ||

praviśya tu mahāraṇyaṃ rāmo rājīvalocanaḥ |
virādhaṃ rākṣasaṃ hatvā śarabhaṅgaṃ dadarśa ha || 41 ||

sutīkṣṇaṃ cāpyagastyam ca agastya bhrātaraṃ tathā |
agastya vacanāccaiva jagrāhaindraṃ śarāsanam || 42 ||

khaḍgaṃ ca paramaprītaḥ tūṇī cākṣayasāyakau |
vasatastasya rāmasya vane vanacaraiśsa || 43 ||

ṛṣayo'bhyaḡaman sarve vadhāyāsura rakṣasām |
sa teṣāṃ pratiśuśrāva rākṣasānāṃ tathā vane || 44 ||

pratiḡñātaśca rāmeṇa vadhassaṃyati rakṣasām |
ṛṣiṇāmagnikalpānāṃ daṇḍakāraṇya vāsinām || 45 ||

tena tatraiva vasatā janasthānanivāsinī |
virūpitā śūrpaṇakhā rākṣasī kāmarūpiṇī || 46 ||

tataśśūrpaṇakhāvākyāt udyuktān sarvarākṣasān |
kharaṃ trīśīrasaṃ caiva dūṣaṇaṃ caiva rākṣasam || 47 ||

nijaghāna raṇe rāmaḥ teṣāṃ caiva padānugān |
vane tasminnivasatā janasthāna nivāsinām || 48 ||

rakṣasāṃ nihatānyāsan sahasrāṇi caturdaśa |
tato ḡñātivadhaṃ śrutvā rāvaṇaḥ krodhamūrchitaḥ || 49 ||

sahāyaṃ varayāmāsa mārīcaṃ nāma rākṣasaṃ |
vāryamāṇassubahuśo mārīcena sa rāvaṇaḥ || 50 ||

na virodho balavatā kṣamo rāvaṇa tena te |
anādr̥tya tu tadvākyam rāvaṇaḥ kālacoditaḥ || 51 ||

jagāma sahamarīcaḥ tasyāśramapadaṃ tadā |
tena māyāvinā dūraṃ apavāhya nṛpātmaḡau || 52 ||

jahāra bhāryāṃ rāmasya ḡḍhraṃ hatvā jaṭāyuṣam |
ḡḍhraṃ ca nihataṃ dṛṣṭvā hṛtāṃ śrutvā ca maithilīm || 53 ||

rāghavaśśokasantapto vilalāpākulendriyaḥ |
tatastenaiva śokena ḡḍhraṃ dagdhvā jaṭāyuṣam || 54 ||

mārgamāṇo vane sītāṃ rākṣasaṃ sandadarśa ha |
kabandhaṃ nāma rūpeṇa vikṛtaṃ ghoradarśanam || 55 ||

taṃ nihatya mahābāhuḥ dadāha svargataśca saḥ |
sa cāsya kathayāmāsa śabarīṃ dharmacāriṇīm || 56 ||

śramaṇīm dharmanipuṇām abhigaccheti rāghava |
so'bhyagacchan mahātejāḥ śabarīṃ śatrusūdanaḥ || 57 ||

śabaryā pūjitassamyak rāmo daśarathātmajaḥ |
pampātīre hanumatā saṅgato vānareṇa ha || 58 ||

hanumadvacanāccaiva sugrīveṇa samāgataḥ |
sugrīvāya ca tatsarvaṃ śaṃsadrāmo mahābalaḥ || 59 ||

āditastadyathāvṛttaṃ sītāyāśca viśeṣataḥ |
sugrīvaścāpi tatsarvaṃ śrutvā rāmasya vānaraḥ || 60 ||

cakāra sakhyaṃ rāmeṇa prītaścaivāgnisākṣikam |
tato vānararājena vairānukathanam prati || 61 ||

rāmāyāveditaṃ sarvaṃ praṇayādduḥ khitena ca |
pratiññātaṃ ca rāmeṇa tadā vālivadhaṃ prati || 62 ||

vālinaśca balaṃ tatra kathayāmāsa vānaraḥ |
sugrīvaśśaṅkitaścāsīt nityaṃ vīryeṇa rāghave || 63 ||

rāghava pratyayārthaṃ tu dundubheḥ kāyamuttamam |
darśayāmāsa sugrīvo mahāparvatasannibham || 64 ||

utsmayitvā mahābāhuḥ prekṣya cāsthi mahābalaḥ |
pādāṅguṣṭhena cikṣepa sampūrṇaṃ daśayojanam || 65 ||

bibheda ca punassālān saptaikena maheṣuṇā |
giriṃ rasātalaṃ caiva janayan pratyayam tadā || 66 ||

tataḥ prītamanāstena viśvastassa mahākapiḥ |
kiṣkindhām rāmasahito jagāma ca guhām tadā || 67 ||

tato'garjaddharivaraḥ sugrīvo hemapiṅgalaḥ |
tena nādena mahatā nirjagāma harīśvaraḥ || 68 ||

anumānya tadā tārāṃ sugrīveṇa samāgataḥ |
nijaghāna ca tatrainaṃ śareṇaikenā rāghavaḥ || 69 ||

tatassugrīvavacanāt hatvā vālinamāhave |
sugrīvameva tadrājye rāghavaḥ pratyapādayat || 70 ||

sa ca sarvān samānīya vānarān vānararṣabhaḥ |
diśaḥ prasthāpayāmāsa didṛkṣurjanakātmajām || 71 ||

tato gṛdhrasya vacanāt sampāterhanumān balī |
śatayojanavistīrṇaṃ puḥluve lavaṇārṇavam || 72 ||

tatra laṅkāṃ samāsādyā purīm rāvaṇapālītām |
dadarśa sītāṃ dhyāyantīm aśokavanikāṃ gatām || 73 ||

nivedayitvā'bhijñānaṃ pravṛttiṃ ca nivedya ca |
samāśvāsya ca vaidehīm mardayāmāsa toraṇam || 74 ||

pañca senāgragān hatvā sapta mantrisutānapi |
sūramakṣaṃ ca niṣpiśya grahaṇaṃ samupāgamat || 75 ||

astreṇonmuktamātmānaṃ jñātvā paitāmahādvarāt |
marṣayan rākṣasān vīro yantriṇastān yadṛcchayā || 76 ||

tato dagdhvā purīm laṅkāṃ ṛte sītāṃ ca maithilīm |
rāmāya priyamākhyātum punarāyānmahākapiḥ || 77 ||

so'bhigamya mahātmānaṃ kṛtvā rāmaṃ pradakṣiṇam |
nyavedadayadameyātmā dṛṣṭā sīteti tattvataḥ || 78 ||

tatassugrīvasahito gatvā tīraṃ mahodadheḥ |
samudraṃ kṣobhayāmāsa śarairādityasannibhaiḥ || 79 ||

darśayāmāsa cātmānaṃ samudrassaritāṃ patiḥ |
samudravacanāccaiva nalaṃ setumakārayat || 80 ||

tena gatvā purīm laṅkāṃ hatvā rāvaṇamāhave |
rāmāssītāmanuprāpya parāṃ vrīḍāmupāgamat || 81 ||

tāmvāca tato rāmaḥ puruṣaṃ janasaṃsadi |
amṛṣyamāṇā sā sītā viveśa jvalanaṃ satī || 82 ||

tato'gnivacanātsītāṃ jñātvā vigatakalmaṣām |
babhau rāmassampurahṣṭaḥ pūjitassarvadaivataiḥ || 83 ||

karmaṇā tena mahatā trailokyam sacarācaram |
sadevarṣigaṇam tuṣṭam rāghavasya mahātmanaḥ || 84 ||

abhiṣicya ca laṅkāyāṃ rākṣasendraṃ vibhīṣaṇam |
kṛtakṛtyastadā rāmo vijvarah pramumoda ha || 85 ||

devatābhyo varam prāpya samutthāpya ca vānarān |
ayodhyāṃ prasthito rāmaḥ puṣpakeṇa suhrddhṛtaḥ || 86 ||

bharadvājāśramam gatvā rāmassatyaparākramaḥ |
bharatasyāntikam rāmo hanūmantam vyasarjayat || 87 ||

punarākhyāyikāṃ jalpan sugrīvasahitaśca saḥ |
puṣpakam tatsamāruhya nandigrāmam yayau tadā || 88 ||

nandigrāme jaṭam hitvā bhrātrbhissahito'naghaḥ |
rāmassītāmanuprāpya rājyam punaravāptavān || 89 ||

prahṛṣṭo mudito lokaḥ tuṣṭaḥ puṣṭassudhārmikaḥ |
nirāmayo hyarogaśca durbhikṣabhayavarjitaḥ || 90 ||

na putramaraṇam kiñcit drakṣyanti puruṣāḥ kvacit |
nāryaścāvidhavā nityam bhaviṣyanti pativratāḥ || 91 ||

na cāgnijam bhayam kiñcit nāpsu majjanti jantavaḥ |
na vātajam bhayam kiñcit nāpi jvarakṛtam tathā || 92 ||

na cāpi kṣudbhayam tatra na taskarabhayam tathā |
nagarāṇi ca rāṣṭrāṇi dhanadhānyayutāni ca || 93 ||

nityam pramuditāssarve yathā kṛtayuge tathā |
aśvamedhaśatairiṣṭvā tathā bahusuvarṇakaiḥ || 94 ||

gavāṃ koṭyayutam datvā brahmalokam prayāsyati |
asaṅkhyeyam dhanam datvā brāhmaṇebhyo mahāyaśāḥ || 95 ||

rājavamśān śataguṇān sthāpayiṣyati rāghavaḥ |
cāturvarṇyam ca loke'smin sve sve dharme niyokṣyati || 96 ||

daśavarṣasahasrāṇi daśavarṣaśatāni ca |
rāmo rājyamupāsivā brahmalokaṃ prayāsyati || 97 ||

idaṃ pavitraṃ pāpagnaṃ puṇyaṃ vedaiśca saṃmitam |
yaḥ paṭhedrāmacaritaṃ sarvapāpaiḥ pramucyate || 98 ||

etadākhyānamāyusyaṃ paṭhan rāmāyaṇaṃ naraḥ |
saputrapautrassagaṇaḥ pretya svarge mahīyate || 99 ||

paṭhandvijo vāgrṣabhatvamīyāt
syātksatriyo bhūmipatitvamīyāt |
vaṇigjanaḥ paṇyaphalatvamīyāt
janaśca śūdro'pi mahatvamīyāt || 100 ||

|| śrīmadrāmāyaṇa pārāyaṇa samāpane anusandheya
ślokakramaḥ ||

evametatpurāvṛttamākhyānaṃ bhadrastu vaḥ |
pravyāharata visrabdhaṃ balaṃ viṣṇoḥ pravardhatām || 1 ||

lābhasteṣāṃ jayasteṣāṃ kutasteṣāṃ parābhavaḥ |
yeṣāmindīvaraśyāmo hṛdaye supraṭiṣṭhitaḥ || 2 ||

kāle varṣatu parjanyaḥ pṛthivī sasyaśālinī |
deśo'yaṃ kṣobharahito brāhmaṇāḥ santu nirbhayāḥ || 3 ||

kāverī vardhatām kāle kāle varṣatu vāsavaḥ |
śrīraṅganātho jayatu śrīraṅgaśrīśca vardhatām || 4 ||

svasti prajābhyaḥ paripālayantām
nyāyena mārgeṇa mahīm mahīśāḥ |
gobrāhmaṇebhyaḥ śubhamastu nityaṃ
lokāḥ samastāḥ sukhino bhavantu || 5 ||

maṅgaḷaṃ kosalendrāya mahanīyaguṇābdhaye |
cakravartitanūjāya sārvaḥmaumāya maṅgaḷam || 6 ||

vedavedāntavedyāya meghaśyāmalamūrtaye |
puṃsām mohanarūpāya puṇyaślokāya maṅgaḷam || 7 ||

viśvāmitrāntaraṅgāya mithilānagarīpateḥ |
bhāgyānāṃ paripākāya bhavyarūpāya maṅgalam || 8 ||

pitṛbhaktāya satataṃ bhrātr̥bhiḥ saha sītayā |
nanditākhilalokāya rāmabhadrāya maṅgalam || 9 ||

tyaktasāketavāsāya citrakūṭavihārīṇe |
sevayā sarvayamināṃ dhīrodārāya maṅgalam || 10 ||

saumitriṇā ca jānakyā cāpabāṇāsīdhārīṇe |
saṃsevayā sadā bhaktyā svāmine mama maṅgalam || 11 ||

daṇḍakāraṇyavāsāya khaṇḍitāmaraśatrave |
ṛḍhrarājāya bhaktāya muktidāyāstu maṅgalam || 12 ||

sādaraṃ śabarīdattaphalamūlābhilāṣiṇe |
saulabhyaparipūrṇāya sattvodriktāya maṅgalam || 13 ||

hanumatsamavetāya harīśābhīṣṭadāyīne |
vālipramathanāyāstu mahādhīrāya maṅgalam || 14 ||

śrīmate raghuvīrāya setūllāṅghitasindhave |
jitarākṣasarājāya raṇadhīrāya maṅgalam || 15 ||

āsādya nagarīṃ divyām abhiṣiktāya sītayā |
rājādhīrājarājāya rāmabhadrāya maṅgalam || 16 ||

maṅgalāśāsanaparairmadācāryapurogamaiḥ |
sarvaiśca pūrvairācāryaiḥ satkṛtāyāstu maṅgalam || 17 ||

kāyena vācā manasendriyairvā
buddhyā'tmanā vā prakṛteḥ svabhāvāt |
karomi yadyat sakalam parasmai
nārāyaṇāyeti samarpayāmi || 18 ||

|| iti śrī saṅkṣeparāmāyaṇam sampūrṇam ||

kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||